

### 13. ಮತ್ತೆ 47 ಆಪ್ ಬ್ಯಾನ್ : ಕೇಂದ್ರ ಸರ್ಕಾರದ ಘೋಷಣೆ

ಚೀನಾದ 59 ಮೊಬೈಲ್ ಆಪ್‌ಗಳನ್ನು ನಿಷೇಧಿಸಿದ್ದ ಕೇಂದ್ರ ಸರ್ಕಾರ ಪುನಃ 47 ಆಪ್‌ಗಳನ್ನು ನಿಷೇಧಿಸಿದೆ. ಈ ಕುರಿತಂತೆ ಕೇಂದ್ರ ಮಾಹಿತಿ ಮತ್ತು ತಂತ್ರಜ್ಞಾನ ಇಲಾಖೆಯಿಂದ ಆದೇಶ ಹೊರಬಿದ್ದಿದ್ದು, ಅದು ಅಧಿಕೃತವಾಗಿ ಪ್ರಕಟಣೆಗೊಂಡಿದೆ.

ಮಾಹಿತಿ ತಂತ್ರಜ್ಞಾನ ಕಾಯ್ದೆಯ 69ಎ ನಿಯಮದ ಪ್ರಕಾರ ಭಾರತದ ಸಾರ್ವಭೌಮತೆಗೆ, ಐಕ್ಯತೆಗೆ ಧಕ್ಕೆ ತರುವಂಥ ಚೀನಾದ 59 ಆಪ್‌ಗಳನ್ನು ಗುರುತಿಸಿ ಅವುಗಳನ್ನು ನಿಷೇಧಿಸಲಾಗಿದೆ ಎಂದು ಪ್ರಕಟಣೆಯಲ್ಲಿ ಹೇಳಲಾಗಿದೆ.

ಈ ಮೂಲಕ ಭಾರತದಲ್ಲಿ ನಿರ್ಬಂಧಕ್ಕೊಳಗಾದ ಚೀನಾ ಆಪ್‌ಗಳ ಸಂಖ್ಯೆ 106ಕ್ಕೇರಿದೆ. ಹೊಸದಾಗಿ ನಿಷೇಧಿಸಲ್ಪಟ್ಟಿರುವ ಆಪ್‌ಗಳು ಈ ಹಿಂದೆ ನಿಷೇಧಿಸಲ್ಪಟ್ಟಿರುವ ಆಪ್‌ಗಳ ತದ್ರೂಪಿ ಆಪ್‌ಗಳಾಗಿದ್ದವು ಅಥವಾ ಆ ಆಪ್‌ಗಳ ಮುಂದುವರಿದ ಅವೃತ್ತಿಗಳಾಗಿದ್ದವು. ಅವುಗಳನ್ನು ಗುರುತಿಸಿ ನಿಷೇಧಿಸಲಾಗಿದೆ ಎಂದು ಇಲಾಖೆಯ ಅಧಿಕಾರಿಗಳು ತಿಳಿಸಿದ್ದಾರೆ.

ಜೂನ್ 29ರಂದು ಭಾರತದ ಐಕ್ಯತೆ ಸಾರ್ವಭೌಮತ್ವಕ್ಕೆ ತೊಂದರೆ ನೀಡುವುದೆಂಬ ಕಾರಣ ನೀಡಿ ಚೀನಾದ 59 ಆಪ್‌ಗಳನ್ನು ನಿಷೇಧಿಸಿದ್ದನ್ನು ಇಲ್ಲಿ ಸ್ಮರಿಸಬಹುದು. ಹೊಸದಾಗಿ ನಿಷೇಧಿಸಲ್ಪಟ್ಟಿರುವ ಆಪ್‌ಗಳ ಪಟ್ಟಿಯಲ್ಲಿ ಟಿಕ್‌ಟಾಕ್, ಲೈಟ್, ಹಲೋಲೈಟ್, ಶೇರ್ ಇಟ್, ಲೈಟ್‌ಬಿಗೋ, ಲೈವ್‌ಲೈಟ್ ಹಾಗೂ ವಿಎಫ್‌ವೈ ಲೈಟ್ ಆಪ್‌ಗಳು ನಿಷೇಧಿತ ಪಟ್ಟಿಯಲ್ಲಿವೆ ಎಂದು ಎಎನ್‌ಐ ತಿಳಿಸಿದೆ.

ಚೀನಾದ ಮತ್ತಷ್ಟು ಆಪ್‌ಗಳನ್ನು ನಿಷೇಧಿಸಿದ ಬೆನ್ನಲ್ಲೇ ಪ್ರತಿಕ್ರಿಯಿಸಿರುವ ಚೀನಾದ ವಿದೇಶಾಂಗ ಇಲಾಖೆ ಚೀನಾದ ಎಲ್ಲಾ ಅಂತರರಾಷ್ಟ್ರೀಯ ವಾಣಿಜ್ಯ ಚಟುವಟಿಕೆಗಳು, ಅಂತರರಾಷ್ಟ್ರೀಯ ಹಾಗೂ ಸ್ಥಳೀಯ ಸರ್ಕಾರಗಳ ನಡುವಿನ ಒಂದು ಸಹಮತದಲ್ಲಿ ನಡೆಯುತ್ತಿದೆ. ಈ ಸಹಮತವನ್ನು ಎತ್ತಿಹಿಡಿಯುವುದು ಭಾರತದ ಜವಾಬ್ದಾರಿಯಾಗಿದೆ. ತನ್ನಲ್ಲಿ ಹೂಡಿಕೆ ಮಾಡುವ ಅಂತರರಾಷ್ಟ್ರೀಯ ಹಾಗೂ ಸಂಸ್ಥೆಗಳ ಹಿತಾಸಕ್ತಿಯನ್ನು ಕಾಪಾಡುವುದು ಭಾರತದ ಜವಾಬ್ದಾರಿಯಾಗಿದೆ ಎಂದು ಹೇಳಿದೆ

ಆಧಾರ:ಉದಯವಾಣಿ, ದಿನಾಂಕ:28.07.2020